

# Qarabağın incisi dünya turizm xəritəsində önə çıxır

## Şuşa 2026-cı ildə İƏT-in turizm mərkəzi elan olunub

Şuşa... Bu ad təkcə bir şəhərin deyil, bütövlükdə bir tarixin, mədəniyyətin, mərdliyin və iradənin təəcəssümüdür. Qarabağın ürəyi, Azərbaycanın mədəniyyət beşiyi olan bu müqəddəs torpaq illərlə işğal altında qalmasına baxmayaraq, ruhunu, qürurunu və dəyərlərini heç zaman itirmədi. Şuşa günbəgün, aybaay dünyanın diqqət mərkəzinə çevriləcək bir şəhərə döndür. O, həm keçmiş tarixini yaşadır, həm də gələcək tarixini yazır.

Məlum olduğu kimi, 2023-cü il oktyabrın 5-də İran İslam Respublikasının Ərdəbil şəhərində keçirilmiş İqtisadi Əməkdaşlıq Təşkilatına (İƏT) üzv ölkələrin turizm nazirlərinin 5-ci iclasında Azərbaycanın mədəniyyət paytaxtı Şuşa 2026-cı il üçün "İqtisadi Əməkdaşlıq Təşkilatının turizm paytaxtı" elan edilmişdir. Bu tarixi qərar azadlıq simvoluna çevrilmiş Şuşanın beynəlxalq mədəniyyət və turizm arenasında öz sözünü deməsi üçün əvəzolunmaz bir fürsətdir. Prezident İlham Əliyev bu günlərdə həmin statusun reallığa çevrilməsi üçün konkret tədbirlər planı haqqında sərəncam imzalayıb. Həmin qərar həm milli, həm də beynəlxalq səviyyədə böyük əhəmiyyət daşıyır.

Şuşanın İƏT-in turizm paytaxtı elan olunması ilk növbədə işğaldan azad edilmiş ərazilərdə həyatın yenidən qurulduğunu nümayiş etdirir. Bu, beynəlxalq aləmə bir mesajdır: Qarabağ Azərbaycandır və bölgə artıq sülh, mədəniyyət, turizm mərkəzi kimi inkişaf edir. Şuşaya verilən bu status Azərbaycanın İƏT daxilindəki mövqeyinin ildən-ilə güclənməsi, eyni zamanda ölkəmizin təşkilat çərçivəsindəki siyasi, iqtisadi və mədəni tərəqqisi ilə bağlıdır ki, bu da İƏT-ə üzv dövlətlərlə turizm, mədəniyyət və iqtisadi sahələrdə qarşılıqlı əməkdaşlıq üçün yeni imkanlar yaradır.



Sənəd həm də müharibədən sonra Qarabağ regionunun inkişaf strategiyasına uyğun atılmış addımdır. Şuşada aparılan abadlıq-quruculuq işləri həmçinin şəhərin gələcək turizm potensialını formalaşdırır. Prezidentin sərəncamı bu potensialın hüquqi və siyasi əsasını daha da möhkəmləndirir. Turizm mərkəzi kimi təsdiqlənməsi Şuşanı beynəlxalq tədbirlərin keçirildiyi siyasi-mədəni məkan kimi tanımaqqla yanaşı, Qarabağ həqiqətlərinin təbliği üçün də mühüm fürsətdir. Şuşa vasitəsilə Azərbaycan bölgədəki tarixi və hüquqi mövqeyini mədəni dəyərlərlə birləşdirərək daha geniş auditoriyaya çatdırmaq üçün əlavə imkan qazanacaq.

Şuşada İƏT çərçivəsində beynəlxalq konfranslar, sərgilər, turizm forumları və mədəniyyət günləri keçiriləcək. Bu tədbirlər həm İƏT-ə üzv ölkələri, həm də digər beynəlxalq qonaqları Şuşaya cəlb edəcək. Ənənəyə çevrilmiş "Xarıbülbul" musiqi festivalı və Vəqif Poesiya Günləri 2026-cı ildə daha geniş miqyasda, məsələn, İƏT ölkələrinin iştirakı ilə təşkil oluna bilər. Sərəncam həm də ona əsas verir ki, 2026-cı il ərzində Şuşada İƏT ölkələrinin turizm sektorunu əhatə edən yüksək səviyyəli görüşlər keçirilsin, Azərbaycan Turizm Bürosu və digər müvafiq qurumlar vasitəsilə İƏT ölkələrində Şuşa ilə bağlı tanıtım kampaniyaları aparılsın, xarici media və blogerlər üçün Şuşaya infoturlar təşkil edilsin.

Onu da qeyd etmək ki, bu, sadəcə rəsmi bir status deyil, Şuşanın dəyanətində, sarsılmazlığına verilən beynəlxalq dəyərdir. Dağlar qoynunda yerləşən Şuşanın mədəni irsi dünya səyyahlarının, İƏT üzvü olan ölkələrin turistlərinin diqqətinə təqdim olunur. İslam ölkələri üçün belə bir şəhərin turizm mərkəzi elan edilməsi, təkcə gözəllik və tarixlə deyil, həm də mədəniyyətlə, inamla, yenidən doğulan həyatla bağlıdır. Şuşa azaddır, Şuşa dirçəlir və Şuşa dünyaya açılır. 2026-cı ildə Şuşa öz sözünü daha geniş auditoriyaya çatdıracaq. Gələn il bu baxımdan zirvə nöqtəsi olacaq. Çünki turizm sadəcə səyahət deyil, həm də tanımaq və tanımaqdır.

İƏT-in turizm paytaxtı statusu ilə Şuşa müsəlman ölkələri arasında bir mədəniyyət körpüsünə çevriləcək. Şuşa bu tədbirlərlə yalnız ziyarət edilən bir şəhər olmaqdan başqa, eyni zamanda düşüncə və ruh dünyasına səyahət edilən bir mərkəz statusu alacaq. Buraya gələn turist qala divarları ilə yanaşı xalqın mübarizəsini, mədəniyyətin sarsılmaz gücünü görəcek və savaştan çıxmış bir bölgənin nümunəsi ilə tanış olacaq. Bu torpağın nəinki gözəlliyini, həm də onun 30 il çəkdiyi əziyyəti, uğrunda verilən qurbanları, qurulan yeni həyatı hiss edəcək.

Şuşa təkcə tarix deyil, həmçinin gələcəkdir. 2026-cı ildə Şuşa bir ideya kimi təqdim olunacaq. Bu, azadlıq, mədəniyyət, sülh, davamlı inkişaf və islam həmrəyliyi ideyasıdır. Bu torpaq artıq düşmənin ayaq səslərini deyil, gələcəyin quruculuq nəğməsini eşidir. Və biz bir xalq olaraq Şuşanı yalnız bərpa etməli deyilik, biz onu yaşatmalı, tanıtmalı və təqdim etməliyik. Və bu baxımdan 2026-cı il həmin istiqamətdəki tarixi bir fürsətdir. Şuşa şanlı tariximizin, işıqlı gələcəyimizin və dünya mədəniyyət xəzinəsinin bir parçasıdır.

İqtisadi Əməkdaşlıq Təşkilatı çərçivəsində Şuşanın turizm paytaxtı elan olunması həm də bir missiyadır. Bu, Şuşanın və bütövlükdə Qarabağın, Şərqi Zəngəzurun dirçəlişini simvolizə edən bir addımdır. Üstəlik regionda sabitlik, mədəni diplomatiya və integrasiya baxımından strateji əhəmiyyət daşıyan bir təşəbbüsdür ki, bu da regional əməkdaşlığın güclənməsinə və mədəni irsin qorunaraq beynəlxalq səviyyədə tanınmasına xidmət edir. 2026-cı il bu yolda qızıl fürsətdir. Şuşa bu fürsəti tarixə çevirməyə hazırdır. O, gələn il İƏT-in mədəniyyət bayrağı kimi, həm ortaq dəyərləri təbliğ edəcək, həm də Azərbaycanın global miqyasda artan nüfuzunun simvolu olacaq.

**Züleyxa ƏLİYEVƏ,**  
"Azərbaycan"